
L-Ortografija

Carmel Azzopardi M.A.

L-ilsien miktub jirrifletti l-ilsien mitkellem. L-ortografija, ghalhekk, ma tiddeterminax il-lingwa iżda hija qaddejja li ghandha x-xoghol importanti li kemm jista' jkun tirregolarizza l-forma grafika li tirrappreżenta l-ilsien mitkellem. Biex tkun effettiva, l-ortografija hemm b'zonn li tkun Prattika, uniformi, konsistenti, stabbli u agġornata.

Ortografija Prattika

L-ortografija trid tkun Prattika kemm bhala ghodda biex l-ilsien mitkellem jiġi rappreżentat grafikament, kif ukoll bhala ghodda li permezz taghha l-forma grafika tissarraf fl-ilsien mitkellem. U hawnhekk wiehed irid ifittex kompromess. Sistema b'alfabett sempliċi u minghajr sinjali dijakritiċi thaffef il-kitba imma ttaqqal il-qari. Bil-maqlub, sistema b'alfabett ikkumplikat u b'bosta sinjali dijakritiċi ttaqqal il-kitba imma thaffef il-qari, fis-sens li tirrendih aktar preċiż. Fis-sistema mhaddma fil-Malti dan il-kompromess jidher li jeżisti. L-alfabett mhux sempliċi ghal kollox. Fih tletin ittra li minnhom hamsa fihom sinjal dijakritiku, għalkemm fil-Prattika dawn huma tlieta għax is-sinjal dijakritiku fl-ittri *ċ* u *għ* mhuwix funzjonali. Iżda, min-naħa l-oħra, l-anqas m'hu kkomplikat iżżejjed. Kieku kien alfabett fonetiku, kien ikun ferm aktar ikkumplikat; kien irid ikun fih numru kbir ta' ittri u x'aktarx jagħmel uzu minn numru ferm akbar ta' sinjali dijakritiċi. Waqt li jhaffef il-kitba, dan in-nuqqas ta' kumplikazzjoni żejda jnaqqas xi ftit mill-heffa u mill-preċiżjoni fil-qari.

L-ortografija trid tkun Prattika wkoll fl-għażla tal-kriterji li jiddeterminaw il-forma grafika. L-aktar kriterju Prattiku hu bla ebda dubju l-kriterju fonetiku, li tikteb kif thoss, u sa fejn ikun possibbli l-ortografija jaqbel li thaddem dan il-kriterju. Meta dan il-kriterju ma japplikax għax insibu nuqqas ta' qbil bejn

dak li nippronunzjaw u dak li niktbu, l-ortografija tapplika l-kriterju morfologiku, jigifieri tiddetermina l-forma grafika skond il-forom tal-grammatika, jew inkella l-kriterju etimologiku. Il-kriterju etimologiku huwa l-anqas wiehed prattiku ghax jitlob taghrif speżjalizzat mill-kittieb li, biex jikteb tajjeb, irid ikun jaf in-nisel tal-kelma, jew jerga' aghar, ikun jaf kif tinkiteb il-kelma fl-ilsien originali. Idealment, ir-regoli ta' l-ortografija ghandhom japplikaw ghall-kliem kollu u ma jaghmlux distinzjoni bejn kliem ta' nisel Semitiku, kliem ta' nisel Rumanz u kliem ta' nisel Ingliż. Ghalkemm dan isehh fil-biċċa l-kbira tar-regoli, hemm każi fejn wiehed bilfors irid jaqa' fuq l-etimologija biex jiddetermina l-ortografija.

Il-prattiċità fl-ortografija trid tkun ukoll fit-tfassil tar-regoli. Ortografija prattika ma tinsistix iżżejjed fuq irqaqat grammatikali u, fejn ikun hemm il-htieġa, taghlaq ghajn waħda u titbiegħed mir-regola grammatikali biex tissimplifika r-regola ortografika. Naghti eżempju. Niktbu *bil-quddiem, fil-bogħod*. Hawnhekk il-partiċella mqassra *lil ('l)* qed tinkiteb bhall-artiklu (*l*) u tinhemeż mal-partiċelli *bi* u *fi*. Skond il-grammatika suppost niktbu *bi 'l quddiem, fi 'l bogħod*. Imma għall-prattika niktbu *bil-quddiem, fil-bogħod*, l-istess bhal ma niktbu *bil-kviet, fil-qrib*, eċċ.

Ortografija uniformi

L-iskop ta' l-ortografija hu li tirregolarizza l-kitba. Biex taghmel dan trid tkun ortografija uniformi. Waqt li naċċettaw alternanza ta' forom ortografiċi, alternanza li hi dejjem immotivata minn varjetà fl-ilsien mitkellem (Eż. *anqas* jew *inqas*; *ma berkitx* jew *ma birkix*; *naqalgħu* jew *naqilgħu*; *karozza* jew *karrozza*; *avanza* jew *avvanza*; *probabbiltà*, *probabbilità*, *probabilità* jew *probabilità*), ma jaghmilx sens li naċċettaw forom ortografiċi li jiddevjaw mir-regoli uffiċjali. Forom devjanti jdghajfu l-ortografija billi ma jhalluhiex uniformi u jista' jkollhom effetti negattivi hafna fuq l-istess lingwa. Insibu prova ta' dan jekk inharsu lejn il-qagħda ta' lsienna fiż-żmien meta l-Malti kien għad ma kellux ortografija uffiċjali. Il-problema tal-Malti f'dan iż-żmien ma kinix l-assenza ta' sistema ortografika (fil-fatt kien hemm diversi sistemi ortografiċi), imma l-assenza ta' sistema ortografika uniformi. Il-Malti beda jiehu r-ruħ u jaghmel progress meta fl-1934 giet stabbilita ortografija uffiċjali, l-ortografija ta' l-Għaqda tal-Kittieba tal-Malti, illum l-Akkademja tal-Malti.

Bhal f'kull żmien iehor, illum irridu noqogħdu attenti li ma nitilfux dak li missirijietna kisbu bi sforzi kbar u ninsistu li nghożzu, anzi nipproteġu l-uniformità ta' l-ortografija. Hu aktar importanti li jkollna sistema ortografika uniformi milli li jkollna sistema ortografika minghajr difetti u limitazzjonijiet. Dan ma jfissirx li m'hux possibbli jkollna sistema ortografika li tkun kemm

tajba u effettiva kif ukoll uniformi. Dan hu possibbli hafna u jista' jsehh dejjem sakemm kull titjib u tiġdid isir fi hdan l-awtorità ufficjali li hi responsabbli mill-ortografija, jiġifieri l-Akkademja tal-Malti.

Ortografija konsistenti

L-ortografija trid tkun kemm jista' jkun konsistenti fir-regoli taghha. Regola ortografika għandha idealment tapplika fil-każi kollha, jew għallinqas fil-biċċa l-kbira tal-każi. Ma jagħmilx sens li regola tapplika f'każi, iżda mbagħad ma tapplikax f'każi oħra simili. Nagħti eżempju. Il-prinċipju li kliem ta' nisel Inġliż li jidhol fil-Malti jinkiteb skond kif jiġi ppronunzjat fil-Malti għandu japplika dejjem anke fil-każ ta' xi kliem li fl-Inġliż jiġi ppronunzjat bil-hoss ta' konsonanti qasira imma jinkiteb b'konsonanti doppja. Mill-Inġliż *tennis*, *driller*, *buzzer* niktbu *tenis*, *driler*, *bażer*, u mhux *tennis^x*, *driller^x*, *bażzer^x*.

Il-konsistenza fl-ortografija trid tidher ukoll fl-għażla tal-kriterji li jiddeterminaw kif se niktbu. Per eżempju, ma nistghux napplikaw kriterju fonetiku (niktbu l-konsonanti *s* tat-Taljan skond kif tippronunzja ruhha fil-Malti) u niktbu *żvinturat*, *żvantagg* imbagħad niktbu l-istess konsonanti *s* skond kriterju etimologiku (*Svizzera^x*, *Svezja^x*). U anqas nistghu nużaw kriterju fonetiku wiehed (niktbu l-konsonanti *s* tat-Taljan skond kif tippronunzja ruhha fil-Malti) u niktbu *diżordni*, *diżutli* u mbagħad napplikaw kriterju fonetiku iehor (żewġ konsonanti li jkunu f'sekwenza jridu jaqblu fin-nifs jew fil-lehen) u niktbu *disgwid^x*, *sball^x*.

Ortografija stabbli

L-ortografija tissahhah u tqabba l-għeruq meta r-regoli taghha jkunu mhaddma mill-poplu u jindraw. Għalhekk, ma jagħmilx sens li r-regoli ta' l-ortografija jinbidlu kif ġieb u lahaq u għal xejn b'xejn. Meta u jekk, għal raġunijiet validi, ikun hemm il-htieġa li xi regola tinbidel, wiehed irid jiżen sew l-effetti li l-bidla jista' jkollha fuq l-istabilità ta' l-ortografija. Wiehed irid jagħti kas tat-tradizzjoni, ta' dak li ilna niktbu s-snin, għax kull bidla, tajba kemm hi tajba, tista' ġġib diżdwid minflok titjib.

Nagħti eżempju. Tradizzjonalment dejjem ktibna *nilagħbu*, *tibagħtu*, *joqogħdu*, eċċ. Hawnhekk it-tieni vokali qed titqies bhala vokali tal-lehen u l-kelmiet jinbnew fuq il-mudell *nisirqu*. L-istess jiġri fil-każ tal-kelma *mixegħla* li tinbena fuq il-mudell *maħanqa*. Iżda dan mhux preċiż. It-tieni vokali f'kull każ mhix vokali tal-lehen iżda l-vokali ta' l-Għarbi li żzomm postha biex tagħti l-lehen lill-konsonanti *gh* li, hlief fil-każ ta' forum

kwadrilitteri bhal *nghargħru*, qatt ma toqghod f'ambjent li mhux vokaliku.

L-istudjużi tal-Malti użaw l-istess argument biex waslu għal deċiżjoni dwar l-ortografija ta' kliem bhal *ghasafar* u *ghamilt*. Huma rraġunaw, u rraġunaw sew, li l-vokali fis-sillaba inizzjali tal-kelmiet imsemmija mhix vokali tal-lehen, u għalhekk wiehed ma kellux jikteb dawn il-kelmiet fuq il-mudelli rispettivi *imkatar* u *irfist*, imma kellu jsegwi l-mudelli ta' l-Gharbi *ghaSa:fi:r* u *ghamaltu*. L-istess raġunar jghodd fil-każ ta' *nilagħbu* u *mixegħla* li wkoll isegwu l-mudelli ta' l-Gharbi (*nalghabu* u *maxghala*) u għalhekk għandhom jinkitbu *nilghabu^x* u *mixghela^x*.

Hu interessanti li anke studjużi bikrija bhal Vassalli u Panzavecchia jiktbu dawn il-kelmiet fuq il-mudell Gharbi. Vassalli jikteb: *joqghodu*, *toqghodu*, *noqghodu* (1827, p. 41). Panzavecchia jikteb *ahna għad norgħoxu*, *intom għad torghoxu*, *huma għad jorghoxu* (1845, p. 216). Ir-raġunar li Vassalli u Panzavecchia setgħu kitbu hekk għax fi żmienhom il-konsonanti *gh* kien għad kellha l-valur ta' fonema konsonantali aktar ikompli jsahhah l-argument favur il-forma grafika *nilghabu^x*. (Ara Azzopardi, 1997, pp. 365–366.)

Jidher li hemm raġuni valida biżżejjed biex nibdlu r-regola u nibdew niktbu *nilghabu^x* u *mixghela^x*, raġuni li tkompli tissahhah mill-htieġa ta' konsistenza ma' raġunar użat f'regola oħra (niktbu *ghasafar* u *ghamilt*. minflok *agħsafar^x* u *agħmilt^x*) u mill-htieġa li nissimplifikaw (niktbu sekwenza *gha* kemm f'*nilghab* kif ukoll f'*nilghabu^x*). Izda minkejja l-argumenti kollha, ma naqbilx li wiehed għandu jipproponi bidla. Bidla bhal din iddgħajjed l-istabilità ta' l-ortografija u tista' tagħmel aktar hsara milli gid.

Ortografija agġornata

L-ortografija hi marbuta ma' l-ilsien mitkellem u, biex tkun effettiva, trid bilfors tinbidel u tiġġedded hekk li tirrifletti t-tibdil u t-tiġdid li jsehh fl-ilsien mitkellem. Jekk inharsu lejn l-istorja ta' l-ortografija, għallinqas mill-pubblikazzjoni tat-*Tagħrif* (1924) lil hawn, naraw li xi tiġdid kien hemm, imma kien ftit wisq, u żgur li ma jirriflettix il-bidliet li sehħu fl-ilsien, b'mod partikulari l-bidliet li ġab miegħu l-influss tal-Malti Rumanz u Ingliz. Wara waqfa ta' sittin sena l-Akkademja tal-Malti ppubblikat iż-*Zieda* (1984), xogħol li jiġbor fih erbatax-il regola li japplikaw biss għall-Malti Rumanz u Ingliz u mbagħad fl-1992 ppubblikat tmien regoli oħra fl-*Agġornament*. Fl-1998 l-Akkademja wettqet biċċa xogħol siewja hafna meta ppubblikat il-ktieb *Regoli tal-Kitba tal-Malti*, ktieb li jiġbor fih ir-regoli tat-*Tagħrif*, *Zieda* u *Agġornament* miktubin b'mod ċar u b'lingwaġġ sempliċi hekk li jistgħu jinftiehem mill-pubbliku ingenerali. Dan il-ktieb mela vojtt kbir. L-ewwelnett, għabar fi ktieb wiehed ir-regoli ta' l-ortografija li qabel kienu miġbura fi tliet publikazz-

jonijiet li mhux kollha kienu aċċessibbli għall-pubbliku inġenerali. It-tieni, silet mir-regoli eżistenti dawk ir-regoli li għadhom relevanti għal żmienna u rega' kitibhom b'mod ordnat u ċar. Hawnhekk ta' min josserva li t-*Tagħrif*, id-dokument bażiku li jiġbor fih ir-regoli ta' l-ortografija, inkiteb fl-1924 u, għalkemm jibqa' dejjem dokument validu hafna, l-aktar meta wiehed iqis iż-żmien li fih inkiteb, hu dokument li fih diversi inezattezzi. Dan ma jnaqqasx mill-mertu tal-kittieba tat-*Tagħrif* għax wiehed jifhem li mill-1924 'l hawn saru diversi żviluppi fil-qasam tal-lingwistika, u affarijiet li kienu jidhru korretti dak iż-żmien illum nafu li huma żbaljati. Barra minn hekk, it-*Tagħrif* fih għadd ta' ripetizzjonijiet u hu miktub b'lingwaġġ li jitbiegħed mil-lingwaġġ użat fi żmienna. Bla dubju, kien hemm bżonn kbir ta' żabra u ta' tindifa.

Għalkemm ta' importanza kbira, ir-*Regoli tal-Kitba tal-Malti* m'huwix fil-qofol tiegħu eżercizzju ta' tiġdid fl-ortografija. Dan ma kienx l-iskop tiegħu. Ir-*Regoli tal-Kitba tal-Malti* ta libsa ġdida u ordinata lir-regoli eżistenti li għadhom relevanti, u b'dan ix-xogħol lesta l-pedament li fuqu jista' jibda jinbena t-tiġdid mehtieg. Bhala l-awtorità responsabbli mill-ortografija, l-Akkademja tal-Malti trid tieħu hsieb li jsir dan it-tiġdid.

F'dan il-kuntest qed nipproponi għadd ta' regoli ġodda. Qed nipproponi żewġ settijiet ta' regoli: regoli ġodda li ma jbidlux l-ortografija eżistenti u regoli ġodda li jbiddu l-ortografija eżistenti. F'dawn ta' l-aħħar wiehed irid li, qabel ma jaasal għal deċizzjoni, jizen sew l-effett li t-tibdil jista' jkollu fuq l-istabilità tal-lingwa.

Regoli ġodda li ma jbidlux l-ortografija eżistenti

1. Il-konsonanti *x* fi kliem ta' nisel *x*'aktarx Latin (li iżda daħal fil-Malti mill-Ingliż) fil-Malti tinkiteb b'żewġ modi:

a) Tinkiteb *x* fi kliem *sui generis*. Dan hu kliem li jinkiteb kif jinkiteb fil-lingwa originali u fil-Malti jieħu dejjem forma invarjabbli. Eż: *ex, extra*

b) Fi kliem ieħor tinkiteb *ks*. Hawnhekk jista' jkollna forom imnisslin.

Eż: <i>bokser</i>	<i>ibboksja</i>
<i>faks</i>	<i>iffaksja</i>
<i>mikser</i>	<i>immiksja</i>
<i>taksi</i>	<i>taksis</i>
<i>reksin</i>	

2. a) Meta jaħbat quddiem verb li jibda bil-konsonanti *l*, il-prefiss *n* jista' jassimila ruħu (jinkiteb u jitlissen *l*) u jista' wkoll ma jassimilax ruħu (jinkiteb u jitlissen *n*).

Eż: *Jiena llum.* jew *Jiena nlum.*
Jiena llaħħaq. *Jiena nlaħħaq.*

- b) Meta jaħbat quddiem verb li jibda bil-konsonanti *r*, il-prefiss *n* jista' jassimila ruhu (jinkiteb u jitlissen *r*) u jista' wkoll ma jassimilax ruhu (jinkiteb u jitlissen *n*).

Eż: *Jiena rrebbeħ.* jew *Jiena nrebbeħ.*
Jiena rriegħed. *Jiena nriegħed.*

Iżda xi verbi jieħdu biss il-forma li fiha ssir l-assimilazzjoni.

Eż: *Jiena rrid.* iżda mhux *Jiena nrid^x.*

3. Niktbu *aha*, *ahiex*, *ahom* anke meta dawn is-sekwenzi jitlissnu bil-hoss ta' *ħ* doppja.

Eż: *jaqraha* u mhux *jaqraħħa^x*
ma jippruvahiex *ma jippruvaħħiex^x*
jirrapportahom *jirrapportaħħom^x*

4. Meta warajha jkollha l-konsonanti *gh*, xi drabi konsonanti likwida toqghod bejn żewġ konsonanti u ma tihux vokali tal-lehen qabilha.

Eż: *niżrghalkom*, *jigmgħalna* (Ara Azzopardi, 1997, pp. 58–62.)

5. Is-sewkenzi *ij* u *uw* jistgħu jinkitbu biss meta warajhom ikollhom vokali. Meta ma jkollhomx vokali warajhom minflok *ij* niktbu *i* u minflok *uw* niktbu *u*.

Eż: *mija* u mhux *mija^x*
duwa *duwwa^x*
ħin *ħijn^x*
ħut *ħuwt^x*
zi *zij^x*
kju *kjuw^x*

6. Regoli ta' l-aċċent (Ara Azzopardi, 1997, pp. 189 – 195.)

- A. Kliem ta' nisel Semitiku u kliem ta' nisel Rumanz li ma jihux aċċent żdruċċolu (aċċent li jaqa' fuq it-tielet sillaba mill-aħħar).

1. L-aċċent jaqa' dejjem fuq waħda mill-aħħar żewġ sillabi.

2. Meta fl-aħħar żewġ sillabi tal-kelma jkun hemm sillaba li jkollha struttura dominantanti (vokali twila, dittong li jinkludi l-konsonanti *j* jew *w* (*aw*, *ew*, *ow*, *aj*, *ej*, *ow*, *iw*) jew sillaba li tingħalaq b'żewġ konsonanti), din is-sillaba tieħu l-aċċent primarju.

Eż: *da^ret* (vokali twila)
wa^qtiet (vokali twila)
irrapportaw^lħa (dittong)

sparaw (dittong)
kissret (sillaba magħluqa b'żewġ konsonanti)
iġġilid (sillaba magħluqa b'żewġ konsonanti)

3. Meta l-ahħar żewġ sillabi jkollhom it-tnejn struttura dominanti, l-aċċent jaqa' fuq l-ahħar sillaba.

Eż: lagħabhiex (2 vokali twal)
nehħewlux (dittong u vokali twila)
inkissrin (sillaba magħluq b'żewġ konsonanti u vokali twila)
sagħtejn (vokali twila u dittong)
sewwejt (2 dittongi)
daqqtejn (sillaba magħluqa b'żewġ konsonanti u dittong)
hawwadt (dittong u sillaba magħluqa b'żewġ konsonanti)
kissritx (2 sillabi magħluqa b'żewġ konsonanti)

4. Meta l-ebda waħda mill-ahħar żewġ sillabi ma jkollha struttura dominanti, l-aċċent jaqa' fuq is-sillaba ta' qabel ta' l-ahħar.

Eż: kisser, intilifli, ħabi, indirizzi

B. Kliem ta' nisel Rumanz li jiehu l-aċċent zdruċċolu

Fi kliem li fih aktar minn żewġ sillabi l-aċċent jaqa' fuq it-tielet sillaba mill-ahħar meta l-ahħar żewġ sillabi jispiċċaw it-tnejn b'vokali qasira.

Eż: terapewtika, akustika, anemoni, morbidu, evoka, glandola

Nota: Hemm għadd żgħir ta' kliem li ma jimxix ma' din ir-regola.

Eż: palpebra, iddiżintegra

Ċ. Fi kliem ta' nisel Inġliż l-aċċent jista' jaqa' fuq waħda mill-ahħar tliet sillabi.

Eż: engejġ, kuker, barbikju

7. Xi kliem ta' nisel Inġliż jista' jinkiteb b'żewġ modi. Dan jiġri meta kelma tiġi ppronunzjata differenti minħabba l-aċċent.

Eż: ċuwingamm jew ċuwingam
rifill rifil
maxingann maxingan

8. Is-suffiss *s* li jimmarka l-plural fi kliem ta' nisel Inġliż fil-Malti jinkiteb *s* meta:

1. ikollu funzjoni morfologika, jiġifieri jimmarka l-plural. Eż: *lids*, *klabbs*, *ligs*, *valvs*
2. il-kelma tiehu forom imnisslin. Eż: *sports* (*sportiv*)

Fil-bqija tal-kaži jinkiteb kif jinhass.

Eż: *buz, brajz, brajzmejd* (Ara Azzopardi, 1997, pp. 247–249.)

9. Xi verbi ta' nisel Rumanz li fil-lingwa originali jibdedw b'konsonanti waħda jirduppjaw il-konsonanti inizjali.

Eż: *(i)jfforma, (i)bbaża, (i)gġenera, (i)kkalma, (i)llarga, (i)mmarka, (i)nnota, (i)rrimarka, (i)ssogra*

Xi verbi ohra ta' din l-ghamla ma jirduppjawx il-konsonanti inizjali.

Eż: *salva, falla, keċċa, paxxa*

10. Il-verbi ta' nisel Inġliż li fil-lingwa originali jibdedw b'konsonanti waħda jirduppjaw il-konsonanti inizjali.

Eż: *(i)bbammja, (i)ċċansja, (i)ddajvja, (i)ffawlja, (i)ħħintja, (i)kkowċja, (i)llidja, (i)rreffja, (i)ssettja, (i)ttajmja*

11. Xi verbi ta' nisel Rumanz u Inġliż li fil-lingwa originali jibdedw b'zewġ konsonanti jistgħu jirduppjaw il-konsonanti inizjali. Jirduppjaw il-konsonanti inizjali dejjem meta qabel din il-konsonanti jkun hemm vokali.

Eż: *ibbnazza, jibbnazza, ittratta, jittratta, ifflittja, jfflittja, ikkraxxa, jikkraxxa*

Jistgħu jirduppjaw il-konsonanti inizjali u jistgħu wkoll ma jirduppjawhiex meta qabel din il-konsonanti ma jkunx hemm vokali.

Ma jirduppjawhiex meta ma jkunux f'ambjent ta' kelma li tispicċa bil-vokali.

Eż: *Vjaġġajt bil-ferrovija.*

It-tifel prova jidħol.

Flittja fil-kmamar kollha.

Kien kraxxa bil-mutur.

Meta jkunu fl-ambjent ta' kelma li tispicċa bil-vokali jistgħu jirduppjaw il-konsonanti inizjali u jistgħu wkoll ma jirduppjawhiex.

Eż: *Ġanni ffranka għaxar liri. jew Ġanni franka għaxar liri.*

Malli bbnazza hrigna

Malli bnazza hrigna

passiġġata.

passiġġata.

Rita ttrimmjat xagħarha.

Rita trimmjat xagħarha.

Kieku bbrejkajt kont ninqaleb.

Kieku brejkajt kont ninqaleb.

12. Nomi Verbali u Particijpi Passati mmisslin minn verbi ta' nisel Inġliż li fil-lingwa originali jibdedw b'konsonanti waħda jirduppjaw il-konsonanti inizjali.

Eż: Nom Verbali Particijpu Passat

(i)ffilmjar (i)ffilmjat

(i)kkowċjar (i)kkowċjat

(i)ppanċjar (i)ppanċjat

13. Nomi Verbali u Particċipji Passati mnislin minn xi verbi ta' nisel Rumanz li fil-lingwa oriġinali jibdew b'konsonanti wahda jirduppraw il-konsonanti inizjali.

Eż: Nomi Verbali	Particċipju Passat
(i)bbalzmar	(i)bbalzmat
(i)ċċangjar	(i)ċċangjat
(i)mmarkar	(i)mmarkat

Nomi Verbali u Particċipji Passati mnislin minn verbi ohra ta' l-istess ghamla jistgħu jirduppraw il-konsonanti inizjali u jistgħu wkoll ma jirdupprawhiex.

Eż: Nom Verbali	Part. Passat	jew	Nom Verbali	Part. Passat
(i)nnegozjar	(i)nnegozjat		negozjar	negozjat
(i)mmanuvrar	(i)mmanuvrat		manuvrar	manuvrat
(i)rraġunar	(i)rraġunat		raġunar	raġunat
(i)ssiġillar	(i)ssiġillat		siġillar	siġillat

14. Nomi Verbali ta' nisel Inġliż li fil-lingwa oriġinali jibdew b'żewġ konsonanti jirduppraw il-konsonanti inizjali.

Eż: (i)bbrejkjar, (i)bbrejżjar, (i)ffrejnjjar, (i)ttrimnjjar, (i)ggrejdjar, (i)xrinkjar

15. Nomi Verbali ta' nisel Rumanz li fil-lingwa oriġinali jibdew b'żewġ konsonanti jirduppraw il-konsonanti inizjali kważi dejjem, iżda f'xi każi ma jirdupprawhiex.

Eż: (i)ddrittjar, (i)ffrankjar, (i)ffriżjar, (i)ppranzjar, (i)kklassifikjar, (i)ppressjar

Iżda: traffikjar, prattikjar

16. Particċipji Passati ta' nisel Rumanz u Inġliż li fil-lingwa oriġinali jibdew b'żewġ konsonanti jistgħu jirduppraw il-konsonanti inizjali u jistgħu wkoll ma jirdupprawhiex.

Eż: (i)ddrittjar	jew	drittjar
(i)ffrankjar		frankjar
(i)kklassifikjar		klassifikjar
(i)ggrejdjar		grejdjar
(i)ttrejnjjar		trejnjjar
(i)ffrejnjjar		frejnjjar

17. Kliem ta' nisel Inġliż li fil-lingwa oriġinali hu kliem kompost minn żewġ kelmiet. (Ara Azzopardi, 1997, pp. 307–316.)

a) Niktbu konsonanti doppja fit-tarf tal-kelma li tiffirma l-ewwel element tal-kelma komposta meta din il-kelma teżisti wehidha (jiġifieri mhux f'kelma komposta) u tkun tispiċċa b'konsonanti doppja.

Eż: <i>dokkjard</i>	ghax niktbu	<i>dokk</i>
<i>swiċċbord</i>		<i>swiċċ</i>
<i>hittparejd</i>		<i>hitt</i>
<i>stoppkok</i>		<i>stopp</i>
<i>ċekkmejt</i>		<i>ċekk</i>
<i>topples</i>		<i>topp</i>

- b) Niktbu konsonanti wahda fit-tarf tal-kelma li tiffirma l-ewwel element tal-kelma komposta meta din il-kelma ma teżistix wehidha.
Eż. *lipstik, pletform, futbol, koktejl*
- ċ) Fit-tarf tal-kelma (tal-kelma komposta) ma niktbox konsonanti wahda iżda konsonanti doppja meta s-sillaba finali jkollha vokali qasira u tkun aċċentata.
Eż: *ċuwingamm, maxingann*
- d) Fit-tarf tal-kelma (tal-kelma komposta) ma niktbox konsonanti doppja iżda konsonanti wahda meta s-sillaba finali jkollha vokali qasira u ma tkunx aċċentata.
Eż: *lipstik, futbol, topples, stoppkok*
18. Niktbu s-sekwenza *zj*:
- a) wara konsonanti. Eż: *anzjan, manutenzjoni, funzjoni*
- b) wara vokali twila. Eż: *spazju, negozju, dazju*
- ċ) meta ma' kelma li jkollha sekwenza mibnija minn vokali twila u *zj* jiżdied suffiss li jressaq l-aċċent lura.
Eż: *spazjali* minn *spazju*
negozjant, negozjabbli *negozju*
inizjali, inizjattiva *inizio* (Taljan)
19. Hlief fil-każi msemmija fin-Numru 18 (ċ), wara vokali qasira niktbu dejjem sekwenza *zzj*.
Eż: *perfezzjoni, perfezzjonist, ipperfezzjona, vizzju, vizzjuż*
20. a) Niktbu sekwenza *żżj* fil-verbi ta' nisel Inġliż (u l-forom imnissla) li jkollhom is-sekwenza *żż* qabel l-infiss *j*. Eż: *ibbażżja, nibbażżja, ibbażżjat, ibbażżjar*
- b) Niktbu sekwenza *żj* fil-bqija tal-każi. Eż: *deċiżjoni, okkażjoni, illużjoni, ereżjarka, sależjan, spiżjar*
21. Niktbu sekwenza *ċċj*:
- a) fil-verbi ta' nisel Inġliż (u l-forom imnissla) li jkollhom is-sekwenza *ċċ* qabel l-infiss *j*. Eż: *immaċċja, nimmaċċja, immaċċjat; ippaċċja, nippaċċja, ippaċċjat*

- b) Wara vokali qasira (hliet fil-kaži msemija fin-Numru 22 (b) u (ċ)).
Eż: *uffiċċju, sagriċċju, edifiċċju, aċċjomu*
22. Niktbu sekwenza *ċj*:
- a) wara vokali twila. Eż: *soċju, fiduċja, awspiċju*
- b) meta ma' kelma li jkollha sekwenza mibnija minn vokali twila u *ċj* jizdied suffiss li jressaq l-aċċent lura.
Eż: *soċjali, soċjetà* minn *soċju/a/i*
fiduċjuż, fiduċjarju minn *fiduċja*
- ċ) meta ma' kelma li jkollha sekwenza *ċċj* (mhux il-kliem imsemmi fin-Numru 20 (a)) jizdied suffiss li jressaq l-aċċent lura.
Eż: *uffiċċjal, uffiċċjali* minn *uffiċċju*
sagriċċjali minn *sagriċċju*
benefiċċjali, benefiċċjarju minn *benefiċċju*
23. Fil-Malti Rumanz Malti u Inliż n
- a) niktbu sekwenza *sj* wara vokali qasira. Eż: *pressjoni, missjoni, passju, passjoni*
- b) niktbu sekwenza *sj*:
- i) wara vokali twila. Eż: *Asja*
- ii) meta ma' kelma li jkollha sekwenza mibnija minn vokali twila u *sj* jizdied suffiss li jressaq l-aċċent lura. Eż: *Asjatiku*
24. Is-suffiss tat-Taljan *bile* jinkiteb dejjem *blli*.
Eż: *probabbli, possibbli, nobbli, solubbli*
25. Meta ma' kelma ta' nisel Rumanz li tispicċa bis-sekwenzi *nn* jew *ll* jizdied suffiss li jibda bil-konsonanti *j* niktbu *n* u *l* minflok is-sekwenzi rispettivi *nn* u *ll*. (Ara Azzopardi, 1997, pp. 334 – 336.)
Eż: *żbalja, niżbalja, żbaljat* minn *żball*
dettalji, dettaljat minn *dettall*
sfiljura, sfiljurat minn *sfoll*
bżonjuż minn *bżonn*
iddisinja, niddisinja, iddisinjat minn *disinn*
stanja, nistanja, stanjat minn *stann*
impenja, nimpenja, impenjat minn *impen*
26. Minn Nom Maskil li jispiċċa bis-sekwenza *tur* innisslu Nom Femminil li jispiċċa bis-sekwenza *triċi*.
Eż: *imperatriċi* minn *imperatur*
kompożitriċi minn *kompożitur*
gokatriċi minn *gokatur*
moderatriċi minn *moderatur*
sostenitriċi minn *sostenitur*

27. Minn Nom Maskil li jispiċċa bis-sekwenza *ttur* innisslu Nom Femminil li jispiċċa bis-sekwenza *ttriċi*.
- | | | | |
|-----|--------------------|------|------------------|
| Eż: | <i>attriċi</i> | minn | <i>attur</i> |
| | <i>pittriċi</i> | | <i>pittur</i> |
| | <i>direttriċi</i> | | <i>direttur</i> |
| | <i>kollettriċi</i> | | <i>kollettur</i> |
28. Kliem ta' nisel Inġliż li fil-lingwa oriġinali jinkiteb b'konsonanti doppja iżda jiġi ppronunzjat bil-hoss ta' konsonanti waħda jinkiteb b'konsonanti waħda.
- Eż: *esej, tenis, skitils, driler, bażer, seting, niting* (Ara Azzopardi, 1997, pp. 290–291.)
29. F'xi kliem ta' nisel Inġliż (b'mod partikulari kliem imsemmi fin-Numru 28) jista' jkollna alternanza ta' zkuk morfemiċi.
- | | | | |
|-----|---------------|---|---|
| Eż: | <i>seting</i> | u | <i>sett, issettja, nissettja, issettjat</i> |
| | <i>driler</i> | | <i>drill, iddrillja, niddrillja, iddrilljat</i> |
| | <i>bażer</i> | | <i>ibbażżja, nibbażżja, ibbażżjat</i> |
| | <i>kraxer</i> | | <i>ikkraxxja, nikkraxxja, ikkraxxjat</i> |
| | <i>buking</i> | | <i>ibbukcja, nibbukcja, ibbukcjat</i> |
| | <i>blaxer</i> | | <i>ibblaxxja, nibblaxxja, ibblaxxjat</i> |
| | <i>ning</i> | | <i>innittja, ninnittja, innittjat</i> |
30. Tiżdied T-Marbuta ma' numru (bejn tnejn (żewġ) u għaxra) li jkollu warajh nom b'sillaba waħda u li jiehu ż-żieda ta' vokali tal-lehen.
- Eż. *ħamest ifal, erbat ifniek, żewġ idjar, sebat ijiem*
- Iżda: *ħames xhur, erba' snin*
31. Meta n-numru (bejn tnejn (żewġ) u għaxra) ikollu warajh nom ta' aktar minn sillaba waħda:
- a) Hlief fil-każ ta' numru li jkollu warajh in-nom *elef* (hawnhekk tiżdied it-T Marbuta man-numru minkejja li n-nom ma jibdiex bil-vokali tal-lehen), in-numru jista' jiehu t-T Marbuta meta n-nom ikun jibda b'vokali tal-lehen.
- Nomi ta' aktar minn sillaba waħda li jibdew bil-vokali tal-lehen naqsmuhom fi tnejn:
- i) Nomi (Plural Shih) li qatt ma jieħdu t-T Marbuta qabel in-numru
- Eż. *ħames irdumijiet*
għaxar irħamiet
tmien iljunfanti
- ii) Nomi (Plural Miksur) li jistgħu jieħdu t-T Marbuta qabel in-numru u jistgħu ma jehduhix
- Eż. *ħames irziezet* jew *ħamest irziezet*
żewġ irkiekel *żewġ irkiekel*

seba' gniedes

sebat igniedes

tmien qżieqeż

tmint iqżieqeż

- b) It-T Marbuta ma tizdied qatt man-numru meta n-nom jibda b'sekwenza mibnija minn vokali (li mhix vokali tal-lehen) u żewġ jew tliet konsonanti.

Eż. *ħames individwi, erba' intrapriżi*

32. Hlief fil-każ ta' numru (bejn żewġ (tnejn) u għaxra) li jkun qabel in-nom *elef*, niktbu dejjem *tliet* quddiem nom li ma jhux il-vokali tal-lehen, anke jekk nippronunzjaw *tlett* jew *tlitt*. Eż: *tliet snin, tliet xhur, tliet darbiet*

33. a) Meta isem proprju jtlissen b'mod differenti minn kif jtlisen fil-lingwa oriġinali, jinkiteb bil-Malti.

Eż: *L-Iżvezja, L-Ingilterra, L-Iżvizzera, Il-Ġappun, Ir-Russja, Ġużeppi, Bertu*

- b) Meta isem proprju jtlissen l-istess bħal ma jtlissen fil-lingwa oriġinali, jinkiteb

i) bil-Malti meta jintegra ruħu.

Eż: *Il-Kanada, L-Indja, L-Iran, Il-Pakistan*

ii) bil-lingwa oriġinali meta ma jintegrax ruħu.

Eż: *New York, Manchester, Munich, Stephen, Michelle*

34. a) Wara kelma li ma tinkitibx bil-Malti, naghzlu jekk niktbox il-prefiss *j* qabel hoss konsonantali inkella l-vokali *i* skond kif tiġi ppronunzjata l-kelma. Jekk il-kelma fil-pronunzja tispicċa bil-hoss ta' vokali niktbu *j*; jekk il-kelma fil-pronunzja tispicċa bil-hoss ta' konsonanti niktbu *i*.

Eż. *F' Bordeaux jmorru ħafna turisti.*

F' Melbourne imorru ħafna turisti.

Peter u Rodney jmorru tajjeb flimkien.

Angela u Rose imorru tajjeb flimkien.

- b) Wara kelma li ma tinkitibx bil-Malti, naghzlu jekk niktbox sekwenza *w* + Konsonanti inkella sekwenza *u* + Konsonanti skond kif tiġi ppronunzjata l-kelma. Jekk il-kelma fil-pronunzja tispicċa bil-hoss ta' vokali niktbu sekwenza *w* + Konsonanti; jekk il-kelma fil-pronunzja tispicċa bil-hoss ta' konsonanti niktbu sekwenza *u* + Konsonanti.

Eż. *Żort Bordeaux wkoll.*

Żort Melbourne ukoll.

Rajt lil Rodney wkoll.

Rajt lil Rose ukoll.

- ċ) Wara kelma li ma tinkitibx bil-Malti, naghżlu jekk inżidux vokali tal-lehen qabel kelma li tibda b'konsonanti doppja (hlief sekwenzi *b'b*, *f'f*, *x'x*) inkella b'sekwenza mibnija minn konsonanti likwida u konsonanti skond kif tiġi ppronunzjata l-kelma. Jekk il-kelma fil-pronunzja tispicċa bil-hoss ta' vokali ma nżidux vokali tal-lehen; jekk il-kelma fil-pronunzja tispicċa bil-hoss ta' konsonanti nżidu vokali tal-lehen.

Eż. *F' Bordeaux rrid naħdem ħafna. F' Melbourne irrid naħdem ħafna.*
F' Bordeaux nkun nista' naħdem. F' Melbourne inkun nista' naħdem.

Ma' Rodney rridu mmorru. Ma' Rose irridu mmorru.
Ma' Rodney nkunu aħjar. Ma' Rose inkunu aħjar.

35. a) Wara numru li jinkiteb b'figuri, naghżlu jekk niktbox il-prefiss *j* qabel hoss konsonantali inkella l-vokali *i* skond il-hoss li bih tispicċa l-aħhar kelma tan-numru. Jekk il-kelma fil-pronunzja tispicċa bil-hoss ta' vokali niktbu *j*; jekk il-kelma fil-pronunzja tispicċa bil-hoss ta' konsonanti niktbu *i*.

Dan jghodd ukoll fil-każ ta' ċifra ta' flus li tinkiteb b'figuri.

Eż. *Wara s-sena 2010 jmorru aħjar.*

Wara s-sena 2010 jkunu jistgħu jippjanaw aħjar.

B'Lm400 jmorru safra ġmielha. (erba' mitt lira Maltija)

B'Lm400 jkunu jistgħu jagħmlu safra ġmielha.

Wara s-sena 2000 imorru aħjar.

Wara s-sena 2000 ikunu jistgħu jippjanaw aħjar.

B'Lm10 ihallsu kollox. (għaxar liri Maltin)

B'Lm10 ikunu jistgħu jhallsu kollox.

- b) Wara numru li jinkiteb b'figuri, naghżlu jekk niktbox sekwenza *w* + Konsonanti inkella sekwenza *u* + Konsonanti skond il-hoss li bih tispicċa l-aħhar kelma tan-numru. Jekk il-kelma fil-pronunzja tispicċa bil-hoss ta' vokali niktbu sekwenza *w* + Konsonanti; jekk il-kelma fil-pronunzja tispicċa bil-hoss ta' konsonanti niktbu sekwenza *u* + Konsonanti.

Eż. *Tela' n-numru 110 wkoll.*

Tela' n-numru 115 ukoll.

- ċ) Wara numru li jinkiteb b'figuri, naghżlu jekk inżidux vokali tal-lehen qabel kelma li tibda b'konsonanti doppja (hlief sekwenzi *b'b*, *f'f*, *x'x*) inkella b'sekwenza mibnija minn konsonanti likwida u konsonanti skond kif tiġi ppronunzjata l-aħhar kelma tan-numru. Jekk il-kelma fil-pronunzja tispicċa bil-hoss ta' vokali ma nżidux vokali tal-lehen;

jekk il-kelma fil-pronunzja tispicċa bil-hoss ta' konsonanti nżidu vokali tal-lehen.

Eż. *Fis-sena 2010 rrid nirtira mix-xoġhol.*

Fis-sena 2010 nkun nista' nirtira mix-xoġhol.

Fis-sena 2015 irrid nirtira mix-xoġhol.

Fis-sena 2015 inkun nista' nirtira mix-xoġhol.

36. a) Wara sinjal tal-puntegġatura u wara parentesi, minflok prefiss *j* li jkollu hoss konsonantali warajh niktbu l-vokali *i*, anke meta l-kelma ta' qabilhom tkun tispicċa bil-vokali.

Eż: *Iqumu kmieni u, jekk ma tkunx ix-xita, ikunu jistgħu joħorġu jistadu.*

Ma' xi pajjiżi żgħar (pajjiżi tal-Mediterran minbarra l-Greċja) ikunu jridu jiddiskutu fit-tul.

- b) Wara sinjal tal-puntegġatura u wara parentesi niktbu sekwenza *u* + Konsonanti u mhux sekwenza *w* + Konsonanti, anke meta l-kelma ta' qabilhom tkun tispicċa bil-vokali.

Eż: *Waslu u, billi kienet xemx tikwi, uħud qabzu l-baħar.*

Fil-bidu tas-seklu (l-aktar wara l-miġja ta' l-Ingliżi) uħud hallew lil Malta.

- c) Wara sinjal tal-puntegġatura u wara parentesi nżidu vokali tal-lehen qabel kelma li tibda b'konsonanti doppja (ħlief sekwenzi *b'b*, *f'f*, *x'x*) inkella b'sekwenza mibnija minn konsonanti likwida u konsonanti, anke meta l-kelma ta' qabilhom tkun tispicċa bil-vokali.

Eż: *Xħin naslu, jekk ma nkunux għajjenin ħafna, immorru passiġgata.*

Xħin naslu, jekk ma nkunux għajjenin ħafna, inkunu nistgħu noħorġu.

Ma' xi studenti (l-aktar ma' l-istudenti li jiġu miċ-ċentru tal-gżira) immorru tajjeb ħafna.

Ma' xi studenti (l-aktar ma' l-istudenti li jiġu miċ-ċentru tal-gżira) inkunu rridu noqogħdu attenti.

37. a) Prefiss *j* li jkollu warajh hoss konsonantali jibqa' jinkiteb *j* wara kelma li tispicċa bl-apostrofu.

Eż: *Jista' jkun.*

Jekk jitwessa' jkun jistgħu jgħaddu aħjar.

B'qalziet imqatta' jkun qisu tallab.

- b) Konsonanti *w* li jkollha warajha hoss konsonantali tibqa' jinkiteb *w* wara kelma li tispicċa bl-apostrofu.

Eż: *Kien jaqta' wkoll.*
Jista' jitqatta' wkoll.
Il-qalziet kien imqatta' wkoll.

- ċ) Wara kelma li tispicċa b'apostrofu ma nżidux vokali tal-lehen qabel kelma li tibda b'konsonanti doppja inkella b'sekwenza mibnija minn konsonanti likwida u konsonanti.

Eż: *Seta' tiehed l-isptar mill-ewwel.*
Jekk titqatta' ssir ahjar.
B'bieb wiesa' ddahhalha ahjar.
Nista' nkun naf aktar.
Jekk jitraqqa' nkun nista' nilbsu.
Qalb ir-raba' nsib l-hena.

38. Meta jassimila ruhu, artiklu li jitqiegħed quddiem nom li jinkiteb bil-lingwa oriġinali jassimila ruhu mal-hoss konsonantali li bih jibda n-nom u mhux mal-konsonanti miktuba.

Eż: *miċ-Chairperson*
mis-Central Information Unit
fix-Shopping Centre

B. Regoli ġodda li jvarjaw mill-ortografija eżistenti

1. a) Minflok il-prefiss *j* niktbu *i* meta dan il-prefiss ikollu warajh hoss konsonantali u l-kelma ta' qablu tkun tispicċa bis-sekwenzi *ghi* u *ghu*.

Eż: *Miegħi ikun kuntent.* u mhux *Miegħi jkun kuntent.*
Jistgħu iduru. *Jistgħu jduru.*

- b) Konsonanti *w* fil-bidu ta' kelma tinbidel fil-vokali *u* meta din il-konsonanti jkollha warajha hoss konsonantali u l-kelma ta' qabilha tkun tispicċa bis-sekwenzi *ghi* u *ghu*.

Eż: *Hu tiegħi ukoll.* u mhux *Hu tiegħi wkoll.*
Tefgħu uhud il-baħar. *Tefgħu whud il-baħar.*

- ċ) Inżidu vokali tal-lehen fil-bidu ta' kelma li tibda b'sekwenza mibnija minn konsonanti doppja (hlief sekwenzi *b'b*, *f'f*, *x'x*) jew sekwenza mibnija minn konsonanti likwida u konsonanti meta l-kelma ta' qabel tispicċa bis-sekwenzi *ghi* u *ghu*.

Eż: *Nistgħu immorru.* u mhux *Nistgħu mmorru.*
Kien hemm friegħi *Kien hemm friegħi*
imqattgħa. *mqattgħa.*

Kumment

Il-bidliet *j > i* (*kien ikun minflok kien jkun^x*) u *w > u* (*kien ukoll minflok kien wkoll^x*) flimkien maż-żieda ta' vokali tal-lehen (*kont irrid minflok kont rrid^x* u *kont inkun minflok kont nkun^x*) huma mmotivati minn ħtieġa fonetika. Sekwenzi fil-bidu tal-kelma mibnija minn *j* u konsonanti (mhux il-konsonanti *għ* u *h*), *w* u konsonanti, konsonanti doppja (ħliet sekwenzi *b'b*, *f'f*, *x'x*) u konsonanti likwida u konsonanti huma fonetikament possibbli biss meta l-kelma ta' qabilhom tkun tispiċċa bil-hoss ta' vokali. Kliem li jispicċa bis-sekwenzi *ghi* u *ghu* ma jispicċax bil-hoss ta' vokali iżda bil-hoss ta' dittong (*aj*, *ej* u *aw*, *ow*). Mela, is-sekwenzi msemmija m'ħumiex fonetikament possibbli fil-bidu ta' kelma meta l-kelma ta' qabilha tkun tispiċċa bis-sekwenzi *ghi* u *ghu*. Għalhekk, niktbu kif nippronunzjaw, jiġifieri:

<i>Miegħi ikun aħjar.</i>	u mhux	<i>Miegħi jkun aħjar.</i>
<i>Xtara tiegħi ukoll.</i>		<i>Xtara tiegħi wkoll.</i>
<i>Dawk friegħi imqattgħa.</i>		<i>Dawk friegħi mqattgħa.</i>
<i>B'tiegħi issuq aħjar.</i>		<i>B'tiegħi ssuq aħjar.</i>
<i>Jistgħu iduru sew.</i>		<i>Jistgħu jduru sew.</i>
<i>Semgħu uħud iwerżqu.</i>		<i>Semgħu whud iwerżqu.</i>
<i>Tistgħu idduru.</i>		<i>Tistgħu dduru.</i>
<i>Nistgħu inkunu nafu.</i>		<i>Nistgħu nkunu nafu.</i>

L-ghażla tal-kriterju fonetiku biex niddeterminaw il-bidla *j > i*, *w > u* u *ż-żieda* ta' vokali tal-lehen hi konsistenti mar-regoli ġodda 34–38 li lkoll huma bbażati fuq kriterju fonetiku. (Ara Azzopardi, 1997, 265–266, 387–388.)

2. Kliem ta' nisel Rumanz jew Ingliz li ma jkunx Nom Proprju u li fil-lingwa oriġinali jibda b'sekwenza mibnija minn vokali *i* mhux aċċentata u żewġ konsonanti jinkiteb mingħajr il-vokali inizjali.

Eż: *Kienu mportanti.*

Gbarna nformazzjoni.

Kumment

Regola Numru 105 ta' *Regoli tal-Kitba bil-Malti*: "Kliem ġej minn ilsna Ewropej li jibda bil-vokali li tkun biċċa mill-kelma jżomm din il-vokali fil-Malti, għax din mhix vokali tal-lehen" hi regola bbażata fuq kriterju etimologiku. Niktbu *importanti* għax il-vokali *i* fil-bidu tal-kelma hi biċċa mill-kelma: *importante* fit-Taljan u *important* fl-Ingliz. L-argument etimologiku jagħmel sens, iżda johloq diversi problemi fl-ortografija.

1. Il-forma grafika *kienu importanti* ma tirriflettix il-mod kif nippronunzjaw għax, bhala regola, il-vokali inizjali *i* f'*importanti* ma titlissinx.

2. Meta niktbu *kienu importanti* ma nsewux il-prinċipju li fi kliem ta' nisel Rumanz u Ingliz niktbu kif nippronunzjaw, anke jekk il-forma grafika ma taqbilx ma' l-etimologija.
3. It-tħaddim ta' kriterju etimologiku biex niddeterminaw il-mod kif niktbu mhux prattiku għaliex jitlob mill-kittieb tagħrif speċjalizzat li jtaqqal il-kitba. Per eżempju, il-kittieb irid ikun jaf li l-verb *induna* ġej mit-Taljan *indovinare* (jew mill-Isqalli *addunarsi*) u għalhekk irid jikteb *huwa induna* u mhux *huwa nduna^x*. L-istess irid ikun jaf li mit-Taljan *insistere* niktbu *huwa irsista* u *huwa insista* u mhux *huwa rsista^x* u *huwa nsista^x*. Irid ikun jaf li niktbu *huwa bbaża*, iżda mbagħad niktbu *huwa ibbalzma* (minn *imbalsamare*); niktbu *huwa vvota*, iżda mbagħad niktbu *huwa ivvinta* (minn *inventare*).

Iż-żamma tal-vokali inizzjali fi kliem bħal *importanti* tohloq ukoll diżgwid fl-ortografija minhabba tfixkil ma' kliem iehor li jibda b'vokali tal-lehen u għalhekk iwaqqa' l-vokali tal-bidu. Niktbu *huwa imbarazza*, *huwa imbarka*, *huwa imbokka*, *huwa illuda*, iżda mbagħad niktbu *huwa llostra*, *huwa lmenta*, *huwa rkupra*, *huwa rmedja*.

Nosservaw li regola li tgħid li kliem li fil-lingwa oriġinali jibda bil-vokali *i* jwaqqa' l-vokali *i* inizzjali meta jkun wara kelma li tispicċa bil-vokali trid tapplika biss fil-każ ta':

- i) Kliem li fil-lingwa oriġinali jibda b'sekwenza mibnija minn vokali *i* mhux aċċentata u żewġ konsonanti.
- ii) Kliem li ma jkunx Nom Proprju.

Dan ifisser li vokali aċċentata żzomm postha (Eż. *Kellu indiċi*) u li kliem bħal *Indri*, *Irlandiż* ma jitqassrux. Eż. *Rajna Irlandiż*. *Jismu Indri*. (Ara Azzopardi, 1997, pp. 378 – 381)

Konkluzjoni

L-ortografija tfttex li tkun għodda prattika u sempliċi li tgħin lill-kittieba jktbu b'mod li jkun konsistenti ma' kriterji stabbiliti, imma fl-istess hin b'mod uniformi. Ir-regoli godda proposti f'dan ix-xogħol għandhom l-għan li jsaħħu l-ortografija. Fir-regoli godda li ma jbidldux l-ortografija eżistenti ma jidhrix li għandu jkun hemm polemika għax huma bbażati fuq il-kitba standard eżistenti. Fuq ir-regoli godda li jvarjaw mill-ortografija eżistenti wiehed irid jiddiskuti. Hawnhekk, minbarra l-argumenti bbażati fuq il-kriterji stabbiliti u fuq il-htieġa li nissimplifikaw, wiehed irid ukoll iżomm f'moħħu l-importanza ta' l-istabilità ta' l-ortografija.

Biblijografija

- Akkademja tal-Malti (L-), "Žieda mat-Tagħrif fuq il-Kitba Maltija (1924)". *Il-Malti*, 1984: 1-2.
— "Aġġornament tat-Tagħrif fuq il-Kitba Maltija (1924)". *Il-Malti*, 1992.
— *Regoli tal-Kitba Maltija*. Malta: Klabb Kotba Maltin, 1998.
- Aquilina, J., *Maltese-English Dictionary*. Malta: Midsea Books Ltd, I: 1987, II: 1990.
- Borg, Alexander, *A Historical and Comparative Phonology and Morphology of Maltese*. Teżi tal-Ph.D., The Hebrew University, 1978.
- Azzopardi, C., *L-Ortoġrafija Uffiċjali tal-Malti: Analiżi Lingwistika Kritika b'Suggerimenti għal Titjib*. Teżi ta' l-M.A., L-Università ta' Malta, 1997.
- Cachia, L., *Grammatika Ġdida tal-Malti*. Malta, 1994.
— *Il-Grammatika Melitensis ta' Mikiel Anton Vassalli*. Malta: Masprint, 1996.
- Cremona, A., *A Manual of Maltese Orthography and Grammar*. Malta, 1929.
— *Tagħlim fuq il-Kitba Maltija II*. Malta: Giov. Muscat, 1938.
- Fenech, D., *Lingwistika Ġenerali*. Malta: A.C. Aquilina & Co., 1980.
- Ghaqda tal-Kittieba tal-Malti (aktar tard magħrufa bħala L-Akkademja tal-Malti), *Tagħrif fuq il-Kitba Maltija*. Malta, 1924.
- Mifsud, M., "It-Tagħrif u Taqsim is-Sillabi". *L-Orizzont* (24/2/90).
— *Loan Verbs in Maltese, A Descriptive & Comparative Study*. Leiden: E.J. Brill, 1995.
— "Ir-Regoli tal-Kitba tal-Malti". *Il-Malti LXXIII*. Malta: University Press, 1999.
- Panzavecchia, F., *Grammatica della Lingua Maltese*. Malta: M. Weiss, 1845.
- Sutcliffe, E. F., *A Grammar of the Maltese Language*. Valletta: Progress Press, 1936.
- Vassallo, Ġ., *Il Muftieħ tal Chitba Maltija*. Malta: Giov. Muscat, 1902.
— *L'ortografia maltese*. Malta: Empire Press, 1928.
— *It-Tieni Muftieħ tal-Kitba Maltija*. Malta: Empire Press, 1931.
- Vassalli, M.A., *Mylsen Phoenicum-Punicum sive Grammatica Melitensis*. Ruma: Fulgoni, 1791.
— *Krijb yl Klj̄m Māl̄ti 'mfisser byl-Latin u byt-Talyân*. Ruma: Fulgoni, 1796.
— *Grammatica della Lingua Maltese*. Malta, 1827.